

ڊاڪٽر گل حسن لغاري

## ”اسرارِ خوديءَ“ جو مطالعو

علامہ ڊاڪٽر محمد اقبال جي فارسي مثنوي ”اسرارِ خوديءَ“ پهريون دفعو سال 1915ع ۾ لاهور مان شايع ٿي، علامہ اقبال مرحوم ”اسرارِ خوديءَ“ لاءِ لکي ٿو.

”هي مثنوي ٻن سالن ۾ لکي ويئي، پر ڪيترن ئي مهينن گذرڻ بعد طبيعت لکڻ لاءِ مائل ٿيندي هئي، هيءَ مثنوي ڪجهه آچر جي ڏينهن ۽ بعضي بيخوابيءَ جي راتين جو نتيجو آهي“

”اسرارِ خوديءَ“ ۾ علامہ اقبال پنهنجي فلسفي جي مرڪزي خيال ... يعني نظريہ خودي کي پيش ڪيو آهي. ”خودي“ مان مراد پنهنجو پاڻ سڃاڻڻ آهي ۽ جنهن پاڻ کي سڃاتو ان خدا کي سڃاتو. هن مثنويءَ ۾ علامہ اقبال، حڪيم افلاطون ۽ ان جي هم خيال صوفين جي مذمت ڪئي آهي، چو ته انهن عملي زندگيءَ جي فڪر کي حقيقت پسنديءَ جي نگاهه سان پيش نه ڪيو آهي. ايتري قدر جو هن خواجه حافظ شيرازيءَ کي به نه بخشيو:

بي اياز از محفل حافظ گذر

الحذر از گوسفردان الحذر

علامہ اقبال جو مقصد اهو هو ته حافظ شيرازي جي شاعري، زندگيءَ جي قوت کي ڪمزور ۽ پست ڪرڻ جي رجحان مان پرڀور آهي ۽ اهو

قومي اعتبار کان نقصان دھ آھي! ان ڪري اقبال جي خلاف اخبارن ۽ رسالن ۾ ڪافي ڪجهه لکيو ويو. جنهن ۾ علامہ مرحوم جي دوست خواجہ حسن نظامي مرحوم بہ حصو ورتو. اقبال جي نظريہ خوديءَ کي ”انانيت“ ۽ تڪبر سمجھيو ويو: پيرزادہ مظفر احمد ”فضلي“ جي مثنوي، ”رازِ بيخودي“ جي نالي سان 1918ع ۾ دھليءَ مان شايع ٿي. اھا مثنوي، 114 صفحن تي مشتمل ھئي، جنهن ۾ افلاطون ۽ حافظ شيرازيءَ جي تعريف ٿيل ھئي ۽ علامہ اقبال حافظ شيرازيءَ لاءِ (”بر“ ۽ ”گوسفند“ جا جيڪي لفظ استعمال ڪيا ھئا، تن جي جواب ۾ اقبال لاءِ ”شغال“ ۽ ”خر“ جا لفظ استعمال ڪيا. پر ڪٿي ڪٿي تہ کيس دشمن اسلام ۽ رھزن اسلام جو خطاب ڏنو ويو. انھيءَ پيرزادہ ”فضلي“ جي مثنوي جي جواب ۾ شمس العلماء مولانا اسلم ججراج پوري تنقيدي مضمون لکيو. جيڪو رسالي ”جوھر“ جي اقبال نمبر ۾ شايع ٿيو. فضليءَ جي مثنوي خود اقبال جي نظر مان گذري ۽ پنهنجي ھڪ خط مورخہ 20 جنوري 1925ع ۾ ان بابت لکي ٿو.

”پيرزادہ صاحب جي مثنوي جو حال مون کي معلوم آھي. ھندستان جي مسلمانن جي دل ۽ دماغ تي عجمي تصوف غالب آھي. اھي عربييت جي تخيلات کي سمجھڻ کان قاصر آھن. آئون تہ ھڪ معمولي انسان آھيان. مون کي يقين آھي تہ جيڪڏھن نبي ڪريم صلي اللہ و عليہ وسلم بپھراچي، ھن ملڪ ۾ اسلام جي تعليم ڏين تہ ھن ملڪ جا

ماڻهو پنهنجي موجوده ڪيفيتن ۽ اثرن هيٺ، اسلامي حقيقتن کي سمجهي نه سگهندا“.

1920ع ۾ ڪيمبرج يونيورسٽيءَ جي پروفيسر ڊاڪٽر نڪلسن، علامه اقبال جي اجازت سان، ”اسرار خوديءَ“ جو انگريزي ۾ ترجمو ڪيو ۽ ان تي 52 صفحن جو مقدمو لکيو، جنهن ۾ هن اها وضاحت ڪئي ته: ”علامه ڊاڪٽر محمد اقبال جو پيغام نه صرف ننڍي کنڊ جي مسلمانن لاءِ آهي، پر عالم اسلام لاءِ پڻ آهي. ان ڪري، هن اردوءَ جي بجاءِ فارسيءَ کي پنهنجي مطلب سمجهائڻ جو ذريعو بنايو، ڇو ته فارسي زبان اسلامي دنيا ۾ تمام گهڻو مقبول آهي ۽ فلسفيانه خيالات، جنهن خوبصورتي ۽ وضاحت سان، هن زبان ۾ ادا ٿي سگهن ٿا، سي ڪنهن به زبان ۾ ممڪن ئي نه آهن.“

”هن جي شاعري اسانجي دل ۾ شيلي جي ياد کي تازو ڪري ٿي. انهيءَ جي باوجود هن جو هر خيال ۽ هر قول هڪ مسلمان جو خيال ۽ مسلمان جو قول معلوم ٿئي ٿو ۽ انهي جي ڪري وڌيڪ موثر آهي. هو هڪ پرجوش مذهبي مسلمان آهي ۽ هو هڪ نئين مڪي (مرڪز) جو خواب ڏسي ٿو. هن کي هڪ وسيع جمهوري دنيا نظر ٿي اچي، جنهن ۾ سڀ اسلامي رياستون متحد ۽ مشترڪ هجن.“

”اهو ياد رکڻ کپي ته جڏهن هو مذهب جو نالو وٺي ٿو ته ان مان مراد  
 صرف مذهب اسلام آهي، ۽ اقبال جو نظريو هڪ ”آزاد مخلص اسلامي  
 برادري آهي“، جنهن جو مرڪز ڪعبت الله آهي ۽ ان جو تعلق الله ۽ الله  
 جي رسول اڪرم صلي الله عليه وآله وسلم جن سان هجي. ”اسرار  
 خودي“ ۽ رموز بيخودي، ۾ انهي مطلب جي وضاحت ٿيل آهي  
 اها حقيقت آهي ته اقبال ”اسرار خودي“ ۾ ”عمل“ تي زور ڏنو آهي ۽  
 مسلمانن کي ”عمل“ جي ترغيب ڏئي، ٻڌائي ٿو ته زندگي ۾ ”عمل“  
 جو نالو آهي ۽ ۾ ”عمل“ پنهنجي ذات کي سڃاڻڻ مان پيدا ٿيندو. اها  
 ئي ”خودي“ ۽ خودشناسي آهي. عرفان نفس به اهو آهي ۽ عرفان نفس  
 جو مطلب عرفان رب آهي. حضور عليه الصلوات والسلام جن فرمايو  
 آهي ته ”مَنْ عَرَفَ نَفْسَهُ فَقَدْ عَرَفَ رَبَّهُ“ (جنهن پنهنجو پاڻ کي سڃاتو،  
 تنهن رب کي سڃاتو). دراصل انسان ۾ پرتو الاهي موجود آهي؛ جنهن  
 ڪري ئي انسان کي خدا جو راز، قرار ڏنو ويو آهي ۽ خدا جي ذات، انسان  
 کان جدا نه آهي. اهو انسان جي شر رڳ کان به ويجهو آهي  
 اقبال، انهيءَ نڪتي کي پروڙيندي، ننڍي کنڊ جي مسلمانن کي بيدار  
 ڪرڻ ۽ پنهنجو پاڻ سڃاڻڻ لاءِ، پنهنجي شاعريءَ کي وقف ڪيو ۽ اهو  
 ٻڌايو ته ڌارين جي زير اثر رهي، مسلمانن پنهنجي شخصيت ۽ اصليت  
 کي گم ڪري ڇڏيو آهي. حقيقت ۾ مسلمانن پاڻ کي بيگانن جي  
 حوالي ڪرڻ سبب ئي تڪليفون ڏٺيون آهن، ان ڪري انهن کي

پنهنجي حقيقت کان آگاه ٿيڻ گهرجي ۽ غلاميءَ جي عارضي زنجير  
کي ٽوڙي، آزاديءَ، عدل ۽ ايمان جي قوت سان پنهنجي پيرن تي بيهڻ  
گهرجي. بقول ناصر خسرو:

مسلم استي بي نياز از غير شو

اهل عالم را سراپا غير شو

پيشِ منعم شڪوه گردون مڪن

دستِ خویش از آستين بيرون مڪن

چون علي در ساز بانانِ شعير

گردنِ مرحب شڪن، خيبر بگير

رزق خود را از كف، دونان مگير

يوسف استي خویش را ارزان مگير

(تون مسلمان آهين، غيرن کان بي نياز ٿي ۽ هي سارو عالم تنهنجي

لاءِ ڌاريون آهي؛ نعمت ۽ مال وارن جي اڳيان پنهنجي مسڪيني جي

شڪايت نه ڪر ۽ پنهنجو هٿ، پنهنجي آستين کان ٻاهر نه ڪڍ؛

حضرت علي عليه السلام جي طريقيڪار سان مرحب جي گردن کي پڇ

۽ خيبر کي فتح ڪر؛ پنهنجو رزق پست ۽ ڪميٽن کان طلب نه ڪر .

(تون يوسف آهين ۽ پنهنجو پاڻ کي سستو نه ڪر .)

خوديءَ واري فلسفي ۾ علامه اقبال، نتشي سان اتفاق ڪري ٿو ۽ چئي

ٿو ته خوديءَ جو انڪار مغلوب ۽ تباھ ٿيل قومن جو نشان آهي . پر  
 زبردست قومون پنهنجي وجود کان غافل نه ٿيون ٿين، اهي تسخير  
 پسند هونديون آهن . ان جي ابتڙ ڪمزور قومون فريب ڪاري ۽  
 خوشامند سان پنهنجو مطلب حاصل ڪن ٿيون . کين پنهنجي  
 ڪمزوري، ذلت جي بجاءِ فضيلت جي صورت ۾ نظر اچي ٿي . پنهنجي  
 بي سروساماني کي ”فقر“ جو نالو ڏنو وڃي ٿو . اها اصل ۾ عيسائي  
 رهبانيت جي تعليم آهي ته جنت ضعين ۽ عاجزن کي ملندي ۽  
 باهمت صاحب ثروت و دولت، انهي ۾ داخل نه ٿيندا؛ جيئن اقبال  
 فرمائي ٿو.

جنت از به ر ضعيفان است و بس

قوت از اسباب خسران است و بس

جستجوي عظمت و سطوت شراست

تنگدستي از امارت خوشتر است

علامه اقبال ”اسرار خوديءَ“ ۾ عجمي ۽ افلاطوني نظريات کي، اسلامي  
 زندگيءَ ۽ ادبيات تي ڪاپاري ڌڪ قرار ڏئي ٿو ۽ اسلامي سياست جي  
 تاريخ ۾ اهڙا مثال موجود آهن جن ۾ يهودين، نصارن ۽ عجمي گروهن،  
 اسلام کان مغلوب ٿي، ظاهر ۾ ته اسلام کي قبول ڪيو، پر اندروني  
 طرح سان نهايت لطيف ۽ باريڪ ذريعن سان اسلامي عقيدتن کي  
 ڪمزور بنايو. عام طرح سان اسلامي ادبيات ۾ اهڙا نظريا پيش ڪيا

ويا، جن مسلمانن کي زندگيءَ جي جدوجهد کان هٽايو ۽ قناعت  
پرستي، لذت پرستي ۽ سڪون پرستيءَ جو درس ڏنو ۽ خودداريءَ کان  
محروم رکيو. افلاطون جي فڪر لاءِ اقبال چئي ٿو:

راهبِ درين افلاطون حڪيم،

از گروه، گوسفندان، قديم.

گوسفندي در لباسِ آدم است،

حکم او بر جانِ صوفي محکم است،

فکر افلاطون زبان را سود گفت،

حکمت او بود را نابود گفت،

قومها از مکر او مسموم گشت،

خفت و از ذوقِ عمل محروم گشت،

(يونان جو مشهور فيلسوف افلاطون، قديم زماني جو تارڪ الدنيا

درويش ۽ پنهنجي زماني جي رين مان هڪ هو؛ هوانسان جي لباس ۾

ري هو، ۽ صوفين تي سندس خيالات چانيل آهن. هن جي فلسفي،

موجود کي ناموجود چيو ۽ (نتيجو اهو نڪتو جو) نقصان کي نفو قرار

ڏنو ويو. هن قومن کي اهڙو ته نشوونو جو جن قومن افلاطون جو فلسفو

اختيار ڪيو، سي ذوقِ عمل کان محروم رهجي ويون.)

اقبال چئي ٿو ته عرب جي ڪلام ۾ حقيقت پروري ۽ همت افزائي هئي.  
ان ۾ صحرا جي گرمي ۽ بادِ صرصرواري تندي هئي. ليڪن عجمي  
فڪر ۽ جذبات جو اهو حشر ٿيو جو اسلامي ادب، زندگيءَ جي قوتن کان  
محروم ٿي ويو. ان ڪري ضرورت انهي امر جي آهي ته ٻيهر عرب جي  
صالح ادب ڏانهن رجوع ٿيڻ گهرجي ۽ جنهن ۾ ئي گرمي، تندي ۽  
زندگيءَ جي عملي قوت موجود آهي. فرمائي ٿو:

فڪر صالح در ادب مي بايدت،  
رجعتي سوي عرب مي بايدت  
از چمن زارِ عجم گل چيده اي،  
نوبهار هند و ايران ديده اي  
اند کي از گرميءِ صحرا بخور  
باده ديرينه از خرما بخور  
سريکي اندر بر گرمش بده  
تن دمي باصر صر گرمش بده  
مد تي غلطيده اي اندر حري  
خوبه ڪر پاس درشتي هم بگير  
خويش را بر ريگ سوزان هم بزن،  
غوطه اندر چشمه زمزم بزن  
تا شوي در خورد پيکار حيات،



## جسم و جانت سوزد از نار حیات

(ادبیات ۾ اهڙي فڪر ۽ خيال جي ضرورت آهي، جنهن مان حسين عمل جو جذبو بيدار ٿئي ۽ ان جي لاءِ عربن جي شاعري کي ئي نموني طور ڏسڻ گهرجي يا عرب ڏانهن رجوع ٿيڻ گهرجي، تو عجم جي باغ ۾ گل چونڊيا، هندوستان ۽ ايران جي نئين بهار کي ڏٺو، هاڻي ڪجهه صحرا جي گرمي ۽ جو به لطف حاصل ڪر ۽ ڪجور جي ديري ۾ مي نوش ڪر: تون پنهنجو سر صحرا جي گرمي ۽ جي حوالي ڪر ۽ پنهنجي جسم کي ڪجهه وقت لاءِ صر صرواري گرمي ڏي: تون وڏي عرصي تائين ريشمي لباس ۾ مست رهيو آهين، هاڻي ڪجهه وقت لاءِ سوئي ٿي ڪپڙي جو پاڻ کي عادي ڪر: پاڻ کي تيز ۽ ڀرندڙ واري ۽ جي حوالي ڪر ۽ زمزم جي چشمي ۾ ٻي هڻ: جڏهن تون پاڻ ۾ اهي صفتون پيدا ڪندين، تڏهن زندگي جي جدوجهد جي قابل ٿي سگهندين: ۽ پوءِ تنهنجي جسم ۽ جان ۾ زندگي جي حرارت پيدا ٿي سگهندي . )

علامه اقبال ”اسرار خودي“ ۾ ”خودي“ جي ڪمال جو به ذڪر ڪيو آهي ۽ فرمائي ٿو ته خودي جو ڪمال محبت آهي ۽ انهي اصليت ۽ حقيقت کان منهن موڙڻ ڪفر آهي:

منڪر حق نزد ملا ڪافر است،

منڪر خود نزد من ڪافر تر است.

(خدا جو منکر، ملا جي نزدیک کافر آهي، پر پنهنجي حقيقت جو

منکر، منهنجي نزدیک وڌيڪ کافر آهي.)

”خودي“ جو کمال محبت ۾ انهي ڪري آهي جو انسان دوستي، ٻين جي خدمت ڪرڻ، مهر ۽ محبت سان پيش اچڻ، صفت رحمانِي آهي ۽ خداوند تعاليٰ جي اسماءِ حسنيٰ ۽ ”رحمان“ ۽ ”رحيم“ جي تجلِي نمايان آهي، انسان ۾ به اهڙيون صفتون موجود آهن. صرف مهر و محبت واري شناس جي ضرورت آهي. علامه اقبال فرمائي ٿو:

نقط نوري که نامِ او خودي است،

زير خاک ما شرارِ زندگي است .

از محبت ميشود پابنده قر،

زنده تر، سوزنده تر، تابنده تر .

( اها نور واري تجلِي يا نقطو، جنهن جونالو ”خودي“ آهي، سوا سان جي خاڪي جسم ۾ زندگي جي هڪ شعلي وانگر موجود آهي؛ اهو محبت سان دوام حاصل ڪري ٿو ۽ زنده تر، ڏکندڙ ۽ وڌيڪ چمڪندڙ ٿئي ٿو.)

جڏهن انسان پنهنجي حقيقت کان آگاهه ٿئي ٿو ته هن کي تجليات الاهي ۽ جمال خداونديءَ جو جلوو نظر اچي ٿو، چو ته ”خودي“ جي ماهيت عشق آهي.

هست معشوقي اڌر دلت،

چشم اگر داري پيا بنمايت.

عاشقانِ اوز خوبان خوب تر،

خوشترو زيبا تر وحب و محبوب تر.

( تنهنجي دل ۾ هڪ محبوب لڪل آهي، جيڪڏهن تون بصيرت واري

نگاهه رکين ٿو ته اچ ته توکي ڏيکاريان. اهو اهڙو محبوب آهي، جو ان

سان محبت ڪرڻ وارا، حسينن کان زياده حسين، زياده خوش وضع، زياده

زيبا ۽ زياده وڻندڙ آهن. )

علامه اقبال ”اسرارِ خوديءَ“ ۾ چئي ٿو ته هر شئي ۾ پاڻ کي ظاهر ڪرڻ

۽ پنهنجي جلوه نمائي جو ذوق آهي ۽ اهو فطرت جو قانون آهي ۽

زندگيءَ جي عمل ۾ اها نمايان حقيقت موجود آهي.

پيڪر هستي ز آثارِ خودي است،

هر چه مي بيني ز اسرارِ خودي است،

وا نمودن خویش را خويِ خودي است،

خفته در هر ذره نیرويِ خودي است،

(ذات خداوند تعاليٰ جو ظهور ”خودي“ جي ڪري آهي ۽ ڪجهه ڏسون

ٿا، سو ”خودي“ جو راز آهي. پنهنجو ٻيڻ کي ظاهر ڪرڻ، خوديءَ جي خوءِ

آهي (۽) هر لڪل ذرو، خوديءَ جي طاقت جو اهڃاڻ آهي. )

اقبال ”اسرار خوديءَ“ ۾ خوديءَ جي فلسفي جي تربيت لاءِ ٽي طريقا پيش ڪري ٿو

(1) اطاعت ، (2) ضبطِ نفس، (3) نيابتِ الاهي

(1) اطاعت: اطاعت مان مراد خداوند تعاليٰ جي فرضن جي ادائگي آهي ۽ هراها شئي جيڪا حرام ڪيل آهي، ان جي ويجهو نه وڃڻو آهي. انسانيت جي بهترين اخلاق تي هلي، حضور عليه الصلوات والسلام جن جي زندگيءَ کي شعار بنائڻ گهرجي. انفرادي ۽ اجتماعي زندگيءَ ۾ اسلامي شريعت جي خلاف هر قدم کي روڪڻو آهي ۽ اسلامي آئين ۽ احڪامن جو پاڻ کي پابند بنائڻو آهي. ان بعد ئي حق ڏانهن رجوع ٿي سگهي ٿو ۽ باطل کان چوٽڪارو حاصل ڪري سگهجي ٿو. اقبال فرمائي ٿو:

هرڪه تسخيرِ مره و پروين کنڊ ،

خویش را زنجيري آئين کند

( اهوئي چنڊ ۽ پروين تي تسخير حاصل ڪري سگهندو. جيڪو

اسلامي آئين سان پاڻ کي جڪڙي ڇڏيندو. )

(2) ضبطِ نفس: هتي علامه اقبال اٺ جو مثال ڏيئي چئي ٿو اٺ، خود

پرو، خود پرست ۽ خود سر آهي . انساني نفس جي ساڳي حالت آهي،

جڏهن انسان پنهنجي نفس تي پوريءَ طرح ضابطو رکي ٿو ته ”گوهر“

بنجي ٿو ۽ ان مان دنيا جي اسباب جي محبت يا ان جي وڃڻ جو خوف

ختم ٿيو وڃي ۽ هو صرف خدا جي ذات ۾ هڪ ٿيو وڃي :

ه رکه باشد چون جان اندر تش،  
حُم نگر د پيشِ باطل گردنش،  
خوف را در سينه اوره نيست،  
خاطرش مرعوب غير الله نيست،

( جنهن جي اندر ۾ حق، جان جي مثل سمايل هوندو، تنهن جو ڪنڌ  
باطل جي اڳيان ڪڏهن به نه جهڪندو؛ خوف کي ته هن جي سيني ۾  
جڳهه ئي نه آهي ۽ سندس دل الله جي سواءِ ڪنهن کان به مرعوب نٿي  
ٿئي. )

( 3 ) نيابت الاهي: اطاعت ۽ ضبطِ نفس جون منزلون ڪاميابيءَ سان  
طيءَ ڪرڻ بعد، ٽي منزل نيابت الاهي يعني خلافت الاهي جو منصب  
آهي. جيڪي خدا جي نائب جون وصفون بيان ڪيل آهن ۽ اهي حضور  
عليه الصلوٰه والسلام جن جي اوصاف جو ع ڪس ۽ پرتو آهن . هتي  
علامه اقبال کي انهيءَ مرد مومن جي تلاش آهي، جيڪو دنيا کي عدل  
وانصاف ۽ رواداريءَ جي راحت سان مالا مال ڪري سگهي . چئي ٿو.

نائبِ حق همچو جانِ عالم است،  
هستي اوڙلِ اسمِ اعظم است.

از رموز جزو کل آگه بود،  
درجهان قائم بامر الله بود  
پخته سازد فطرت هر خام را،  
از حرم بیرون کند اصنام را.  
نوع انسان را بشیر و هم نذیر،  
هم سپاهی هم سپهگر هم امیر.

( خدا جي نائب کي دنيا ۾ اها حيثيت حاصل هوندي آهي، جيڪا  
جسم ۾ جان کي آهي، نائب حق جزئي ڪل جي راز کان آگاهه ٿئي ٿو،  
هو دنيا ۾ الله جي حڪم سان قائم آهي ۽ الله جا حڪم جاري ڪرڻ،  
هن جو اصلي ڪم آهي؛ نائب حق هر خام فطرت کي پختو ۽ پائيدار  
بنائي ٿو. جهڙيءَ طرح سان رسول الله صلعم، حرم مان بتن کي  
ڪڍرائي ڇڏيو هو، اهڙي طرح سان، نائب حق ماڻهن جي فطرت مان  
حرص و هوا جي بتن کي ڪڍي ٿو ۽ اهوئي انهن جي فطرت کي پختي  
ڪرڻ جو طريقو آهي.)

نوٽ: هيءَ مضمون مهراڻ رسالي جي ”علامه اقبال نمبر“ 1977ع  
جولاءِ \_ دسمبر جي ايڊيشن ۾ ڇپيل آهي